

उपचुनाव में हमारी जीत सुनिश्चित—मुख्यमंत्री

जयपुर/अजमेर, 25 अक्टूबर। मुख्यमंत्री श्रीमती वसुन्धरा राजे ने कहा है कि हमारे कार्यकर्ताओं का आपसी प्रेम ही भारतीय जनता पार्टी की ताकत है और यही हमें दूसरी पार्टियों से अलग करता है। उन्होंने कहा कि हमारे कार्यकर्ताओं में प्रेम, अनुशासन, निष्ठा और जोश देखकर मुझे पूरा विश्वास हो गया है कि यहां आगामी उपचुनाव में हमारी जीत सुनिश्चित है।

श्रीमती राजे बुधवार को अजमेर के पेराडिजो रिसोर्ट में नसीराबाद विधानसभा क्षेत्र के जनप्रतिनिधियों, भाजपा पदाधिकारियों एवं बूथ स्तरीय कार्यकर्ताओं की बैठक को संबोधित कर रही थीं। उन्होंने कहा कि कोई भी चुनाव सिर्फ उम्मीदवार नहीं लड़ता बल्कि कार्यकर्ता लड़ते हैं और हमारे कार्यकर्ता कोई चुनौती स्वीकार करने से पीछे नहीं हटते। इसलिए इस बार भी हम लोकसभा तथा विधानसभा उपचुनावों में प्रदेश में जीत हासिल करेंगे।

मुख्यमंत्री ने कहा कि धौलपुर में मई में हुए विधानसभा उपचुनाव में हमने बूथ लेवल पर प्रभावी रणनीति तैयार की थी और उसे उतने ही असरदार ढंग से लागू किया था। इसी का परिणाम रहा कि पार्टी ने वहां 38 हजार 500 से अधिक वोटों से रिकॉर्ड जीत दर्ज की। बेहतर बूथ मैनेजमेन्ट से हम एक बार फिर इतिहास दोहराएंगे।

बैठक में भाजपा के अजमेर देहात जिलाध्यक्ष श्री बीपी सारस्वत, नसीराबाद क्षेत्र में रहने वाले जनप्रतिनिधि, पार्टी के जिला पदाधिकारी, मण्डल पदाधिकारी एवं बूथ अध्यक्ष उपस्थित थे।

